

MINISTER FINANS, KOMERS E PLANIFIKASYON EKONOMIK STETMENT POU LASANBLE NASYONAL

LAMANMAN DAN LALWA EXCISE TAX, 2009

Msye. Spiker;

Onorab Lider Lopozisyon dan Lasanble Nasyonal;

Onorab Lider Zafer Gouvernman dan Lasanble Nasyonal;

Bann manm Onorab Lasanble Nasyonal;

Pep Seselwa;

Bonzour;

I fer mon en gran plezir pou prezant zot avek lamannman dan lalwa ki govern Excise Tax an liny avek lanons ki mon ti fer dan ladres bidze pou lannen 2018, kot mon ti anonse ki nou pe reviz sistenm taks pou rann li pli efikas e soutenab. Sa lamannman pou Excise Tax I sa premye faz.

Msye Spiker, sa lamannman pou konsantre fortman lo konsesyon Excise Tax ki aplikab lo karbiran, kot ansemoman, I annan diferan provizyon ki egziste dan diferan regilasyon ek lalwa taks – par egzanp, Excise Tax ek Trades Tax. Sa I enkli konsesyon pou Transportasyon Piblik (SPTC), Litilite Piblik (PUC), Peser e bann diferan akter dan sekter tourizim ki benefisyè anba Tourism Incentive Act. Sa lamannman pou group tou sa bann konsesyon, anba en sel regilasyon pou Excise Tax, par le fet ki karbiran I atrakte zis Excise Tax konmela.

Me, avan ki nou pou kapab group tou sa bann konsesyon anba en sel regilasyon, lamannman dan lalwa Excise Tax I neseses, pou permet annan provizyon pou konsesyon Excise Tax lo karbiran ki ansemoman napa. Konsesyon anba sa regilasyon ek lalwa pou mars parey sistenm aktyel – sa I en sistenm ranboursman ki pou ganny administre par Komisyon Reveni Sesel (SRC) ki pou annan sistenm sirveyans lo bann claim ek bann resi, invoice ek bill lo enportasyon karbiran.

Msye Spiker, mon oule zis fer resorti ki napa okenn nouvo kategori ki pou tonm anba sa regilasyon, me zis pou group zot ansanm. Pou spesifik e pou leformasyon lasanble, sa I pou Transportasyon Piblik (SPTC), Litilite Piblik (PUC), lakonpanyen bann zil, servis avyon domestik ek elikopter, konsesyon an liny avek bann lagreman ki governman I sinyen, e akter dan sekter tourizim ki servi karbiran pou zot loperasyon, tel ki lotel, Hire-craft, sant plonze, bann bato tour-guide, yot, cruiseship e osi bann peser.

Msye Spiker, parey monn fer resorti oparavan, sa I pou premye faz. Dan dezyenm faz ki relye avek mon lanons bidze kot nou pou revwar konsesyon dan sekter tourizim spesifikman, nou pou tir serten akter tourizim akoz mazorite zot bann sertifika Tourism Incentive Act ki permet zot gany konsesyon. Nou pou antre dan diskisyon avek sa sekter pandan lannen 2018 e propoz lamannman dan lalwa pandan prezantayson bidze 2019.

Alors, pou permet annan konseyson Excise Tax lo karbiran, mon prezant devan Lasanble Nasyonal en lamannman dan lalwa Excise Tax 2009. Son regilasyon pou gany pibliye letan ki lasanble I aprouv sa lamannman.

Mersi Msye Spiker.